

MT

MT

MT



IL-KUMMISSJONI EWROPEA

Brussell, 19.1.2010
KUMM(2010) 4 final

**KOMUNIKAZZJONI MILL-KUMMISSJONI LILL-PARLAMENT EWROPEW,
LILL-KUNSILL, LILL-KUMITAT EKONOMIKU U SOĊJALI EWROPEW U LILL-
KUMITAT TAR-REĠJUNI**

Alternattivi ghal vizjoni Ewropea u mira ghall-bijodiversità wara l-2010

1. INTRODUZZJONI

Il-Bijodiversità – il-varjetà ta' ekosistemi, speċijiet u ġeni—hija l-kapitali naturali tad-dinja. Hija fattur integrali għall-iżvilupp sostenibbli billi tipprovdi oġġetti u servizzi vitali bħall-ikel, il-qbid tal-karbonju u l-kontroll tal-ibħra u tal-ilma li jsaħħu l-prosperità ekonomika, il-benessri soċjali u l-kwalità tal-ħajja. Flimkien mal-bidla klimatika, it-telf tal-bijodiversità hija l-iktar theddida ambjentali globali kritika u tohloq telf ekonomiku u soċjali sostanzjali.

Fl-2001, l-UE għamlet mira għaliha nnifisha biex *twaqqaf it-telf tal-bijodiversità fl-UE sal-2010*. Fl-2002, hija ffirmat mira globali biex jitnaqqas b'mod sinifikanti t-telf tal-bijodiversità madwar id-dinja sal-2010. Sussegwentement, l-isforzi biex ikun ittrattat it-telf tal-bijodiversità żdiedu u fl-2006 il-Kummissjoni adottat Pjan ta' Azzjoni għall-Bijodiversità tal-UE (BAP) biex jiġihaffef il-progress¹

Madankollu, minkejja l-isforzi li saru sal-lum, hemm indikazzjonijiet ċari li l-UE mhix se tilhaq il-mira tagħha²

Fil-laqgħa tiegħu ta' Marzu 2009 dwar l-ambjent, il-Kunsill talab li jkun hemm viżjoni Ewropea ġdida u mira għall-bijodiversità li tibni fuq u li tikkontribwixxi għad-deliberazzjonijiet internazzjonali dwar viżjoni globali għall-bijodiversità wara l-2010 bhala parti minn pjan strateġiku aġġornat li għandu jkun adottat sal-aħħar tal-2010 biex tkun implimentata l-Konvenzjoni tan-Nazzjonijiet Uniti dwar id-Diversità Bijoloġika (CBD).

Il-konsultazzjonijiet mal-partijiet ikkonċernati dwar l-iżvilupp ta' politika dwar il-bijodiversità wara l-2010, waqfu fl-aħħar xhur. Fuq livell tal-UE, il-konferenza mal-partijiet ikkonċernati ta' livell għoli organizzata mill-Kummissjoni f'Ateni bejn is-26 u s-27 ta' April 2009, kienet pass importanti ħafna. L-eżitu, 'Messagg minn Ateni', jenfasizza l-bżonn għal mira wara l-2010.

Din il-Komunikazzjoni timmarka l-ewwel pass lejn dan l-oġġettiv. Hija tipprezenta alternattivi għall-iżvilupp ta' viżjoni wara l-2010. Il-Komunikazzjoni għandha l-għan li tiffacilita d-dibattitu billi tidentifika l-kwistjonijiet u tistabbilixxi x-xogħol meħtieġ biex tkun tista' tistipula u twettaq il-miri ambizzjużi tal-UE. Ibbażat fuq dan id-dibattitu u fuq xogħol ulterjuri li jipprovdu l-evidenza meħtieġa li ssaħħaħ l-għażla tal-possibbiltà fost livelli differenti ta' ambizzjoni għal mira tal-UE, il-Kummissjoni se tipprezenta strateġija kompluta għall-bijodiversità tal-UE sal-aħħar tas-sena.

2. IL-KAŻ GĦALL-PROTEZZJONI TAL-BIJODIVERSITÀ

2.1. L-istat u t-tendenzi tal-bijodiversità fl-Ewropa u fid-dinja

Diversi rapporti awtorevoli³ jikkonfermaw li l-bijodiversità globali għadha mhedda serjament, b'telfiet isiru għal 100 jew 1 000 darba iktar mir-rata normali. Aktar minn terz tal-ispeċijiet valutati qed jaffaċċjaw l-estinzjoni u huwa stmat li madwar 60% tal-ekosistemi tad-Dinja ġew degradati fl-aħħar 50 sena b'konsegwenzi għas-servizzi ta' ekosistemi li jiddependu fuqhom. Il-bijodiversità marittima tinsab ukoll taħt pressjoni u madwar 90% tal-bijomassa tal-pjaneta tgħix fl-oċean. Il-qerda, il-frammentazzjoni u d-degradazzjon tal-ħabitat ikkawżat minn tibdil fl-użu tal-art, mill-isfruttar żejjed, minn Prattiki mhux sostenibbli (perezempju sajd eċċessiv),

¹ COM (2006) 216.

² COM (2008) 864.

³ 'Growing within limits', Netherlands Environmental Assessment Agency, Ottubru 2009; 'Millennium Ecosystem Assessment', 2005; 'IUCN Red List', Novembru 2009.

mill-ispeċijiet invażivi, mill-aċidifikazzjoni tal-oċean, mit-tniġġis u iktar u iktar mill-bidla klimatika, huma l-iktar pressjonijiet qawwjin fuq il-bijodiversità. Ir-rata attwali tat-tkabbir tal-popolazzjoni u ż-żieda tal-konsum ras għal ras flimkien mal-istrutturi tas-suq mhux żviluppata biżżejjed u tal-istituzzjonijiet biex jallokaw bl-aħjar mod ir-rizorsi naturali qed iwasslu għat-telf tal-bijodiversità minhabba li r-rizorsi qed jintużaw b'rata iktar mgħaġġla milli qed ikunu sostitwiti.

Hemm evidenza li qed tiżdied li l-istat ta' hafna ekosistemi qed jilhaq punt jew digà laħaq punt irriversibbli⁴ Bl-istess mod li bih zieda ta' 2 gradi fit-temperatura globali iktar mil-livelli preindustrijali se twassal għal bidla katastrofika fil-klima, it-telf tal-bijodiversità iktar minn ċerti limiti se jkollu konsegwenzi estensivi għall-iffunzjonar innifsu tal-pjaneta. Dawn il-limiti għadhom qed jiġu definiti, iżda digà huwa ċar għall-komunità xjentifika li r-rata attwali tat-telf tal-bijodiversità jpoġġi l-benessri futuri taċ-ċittadini fl-UE u madwar id-dinja f'riskju.

Fl-Ewropa, il-valutazzjonijiet tal-konservazzjoni tal-ispeċijiet u tal-ambjent naturali, juru li minkejja li kien hemm xi suċċessi, is-sitwazzjoni ġenerali baqgħet tiddeterjora. L-ewwel valutazzjoni fuq skala kbira tal-iktar ambjenti u speċijiet vulnerabbli fl-Ewropa li huma protetti mid-Direttiva dwar il-Habitat, uriet li 17% biss kellhom stat ta' konservazzjoni pożittiv, kif mitlub mid-Direttiva. Merġat ta' art, artijiet mistgħadra, estwarji u habitats kostali għandhom riskju ikbar.⁵ Ir-rata ta' telf tal-bijodiversità marittima hija wkoll allarmanti. Fil-każ ta' servizzi ta' ekosistemi fl-UE, teżisti pereżempju evidenza li l-kapaċità tal-ħżin tal-karbonju ta' ċertu ħamrija f'art li tista' tinharat, li tiddependi hafna fuq il-bijodiversità tal-ħamrija, qed tonqos.⁶ Forom xierqa ta' mmanigġjar tal-art u tal-baħar huma meħtieġa biex jinżammu u jissahħu l-ekosistemi li jipprovdu servizzi ta' ekosistemi lis-soċjetà ġenerali. Servizzi ta' ekosistemi marittimi u kostali importanti bħal dawk provduti mill-artijiet mistgħadra melhin jistgħu jintilfu wkoll jekk jisparixxu l-artijiet mistgħadra kostali.

2.2. Implikazzjonijiet tat-telf tal-bijodiversità

Minbarra li għandha valur intrinsiku, il-bijodiversità toffri valur permezz ta' servizzi ta' ekosistemi, pereżempju permezz tal-provvediment tal-ikel u l-ilma, billi toffri protezzjoni naturali mill-għargħar u t-tempesti u billi tirregola l-klima.

L-implikazzjonijiet ambjentali tat-telf tal-bijodiversità jvarjaw minn bidliet mikro għall-kollass tal-ekosistemi u servizzi kollha li eventwalment jistgħu jkollhom impatt fuq il-prosperità futura tagħhom. Għalkemm ir-rwol tal-bijodiversità fil-manutenzjoni tal-iffunzjonar tal-ekosistema ma jinftiehemx b'mod sħiħ, l-evidenza xjentifika turi li l-ekosistemi karatterizzati minn diversità kbira ta' speċijiet huma iktar produttivi, iktar stabbli u b'saħħithom, inqas vulnerabbli għal stress u pressjonijiet esterni u jikkontribwixxu għal funzjonalità oġhla tal-ekosistema ġenerali⁷. Minhabba li n-natura hija kemm l-iktar regolatur tal-klima effettiv u kemm l-ikbar carbon sink, it-telf tal-bijodiversità jxekkel l-oġġettivi tal-klima. Ekosistemi b'saħħithom u flessibbli huma l-assigurazzjoni fuq haġġitna kontra l-bidla klimatika, filwaqt li jipprovdu 'soluzzjoni naturali' biex nimmitigaw u nadattaw għall-konsegwenzi tagħha⁸.

⁴ 'A safe operating space for humanity', *Nature*, 23 ta' Settembru 2009.

⁵ COM (2009) 358.

⁶ CLIMSOIL: <http://ec.europa.eu/environment/soil/index.htm>

⁷ 'Biodiversity and ecosystem functionality', *Nature*, 12 ta' Lulju 2007.

⁸ 'Convenient solutions to an inconvenient truth: ecosystem-based approaches to climate change', il-Bank Dinji, 2009; 'TEEB Climate Issues Update', Settembru 2009; 'The Natural Fix? The role of ecosystems in climate mitigation', UNEP, Ġunju 2009.

Hemm ukoll spejjeż ekonomiċi assoċjati mat-telf tal-bijodiversità u d-degradazzjoni tal-ekosistema li, sa ftit żmien ilu kienu generalment jintesew. It-telf annwali tas-servizzi ta' ekosistemi huwa stmat li hu ekwivalenti għal €50 biljun, filwaqt li sal-2050, it-telfiet tal-benessri kkumulati kienu stmati ekwivalenti għal 7 % tal-Prodott Gross Domestiku⁹. Il-bijodiversità mhix biss ta' valur fiha nnifisha, iżda hija wkoll is-sors ta' servizzi ta' ekosistemi li jipprovdu kontribuzzjonijiet imprezzabbli għall-ekonomija li hafna drabi mhumiex rikonoxxuti mis-swieq. Għalhekk jeħtieġ li jkun hemm valutazzjoni xierqa tas-servizzi ta' ekosistemi. Dan huwa wkoll rizultat proviżorju ewlieni tal-istudju internazzjonali bl-isem 'The Economics of Ecosystems and Biodiversity' (TEEB) (L-Ekonomiji tal-Ekosistemi u l-Bijodiversità)¹⁰.

Minbarra dan, minhabba li l-bijodiversità tipprovdi hafna mill-istess servizzi bħas-soluzzjonijiet teknoloġiċi li jsiru mill-bniedem, hafna drabi bi prezz irħas, il-protezzjoni u r-restawr tal-bijodiversità jipprovdu opportunitajiet effikaċi għall-mitigazzjoni u l-adattament għall-bidla klimatika¹¹. Minhabba li r-rizorsi naturali huma inputs għal firxa wiesgħa ta' attivitajiet ekonomiċi, ir-restawr tal-istat tagħhom u t-tishih tal-użu tagħhom jistgħu jgħollu l-produttività jew jiżviluppaw sorsi godda ta' tkabbir permezz ta' proċessi ta' innovazzjoni ekoloġiċi.

Fl-aħħar nett, il-bijodiversità u s-servizzi tal-ekosistemi jagħtu kontribut kruċjali għall-benessri tal-bniedem. Huma jiżguraw l-għajxien ta' miljuni ta' persuni madwar id-dinja u huma essenzjali biex jitnaqqas il-faqar u biex jinkisbu l-oġettivi tal-millennju għall-iżvilupp. Il-bijodiversità hija wkoll bażi ta' rizorsi tal-ikel. Id-diversità ġenetika, b'mod partikolari taġixxi bħala l-qiegħ kontra telf ta' għelejjel minn insetti li jeqirdu l-ħxejjex u minn mardiet u kontra l-bidla klimatika, biex b'hekk tithares is-sigurtà tal-ikel. Fl-UE, it-tnaqqis fil-vijabbiltà ta' Prattiki agrikoli favur il-bijodiversità wassal għat-telf ta' xi servizzi tal-ekosistema kritiċi fil-qasam rurali u tal-art agrikola fertili, filwaqt li l-abbandun tal-art qed jikkawża telfiet ekonomiċi u soċjali b'mod partikolari fil-komunitajiet rurali. Fl-ambjent marittimu, is-sitwazzjoni hija simili għal xi komunitajiet tas-sajjieda li kienu affettwati serjament mit-tbattil tal-istokkijiet tal-ħut. Dawn l-impjieggi jinsabu friskju jekk l-ekosistemi jkomplu jiġu degradati. L-ekosistemi kostali jgħinu biex titnaqqas il-vulnerabbiltà tal-komunitajiet kostali għal avvenimenti ta' temp estrem, biex tkun immitigata l-erożjoni kostali, biex ikunu provduti habitats tajbin għas-saħħa għall-istokkijiet tal-ħut u biex ikun hemm kapacià sinifikanti għall-ħzin tad-dijossidu tal-karbonju.

2.3. Kisbiet u defiċenzi tal-politika attwali

Il-bijodiversità hija prijorità ambjentali ewlenija tal-UE u l-oġettivi tagħha huma integrati fl-Istrateġija għall-Iżvilupp Sostenibbli tal-UE. Il-mira tal-UE tal-2010 kienet il-katalista ewlenija għall-iżvilupp tal-Pjan ta' Azzjoni għall-Bijodiversità fl-2006, u l-isforzi miżjuda biex ikunu implimentati b'mod shih id-Direttivi dwar l-Għasafar u l-Habitats tal-UE, flimkien jiffurmaw is-sinpla tal-legiżlazzjoni dwar il-konservazzjoni tan-natura tal-UE. In-netwerk tal-UE Natura 2000, li jkopri 17% tat-territorju tal-UE u li huwa l-ikbar netwerk taż-żoni protetti fid-dinja, huwa storja ta' suċċess. L-approċċ tal-ekosistemi huwa l-baży tad-Direttiva Kwadru

⁹ COM (2009) 400.

¹⁰ 'TEEB Interim Report', Mejju 2008; 'TEEB for Policy-Makers', Novembru 2009: <http://www.teebweb.org>.

¹¹ Perezempju, investimenti mir-restawr ta' foresti tropikali jrendu hafna qligħ: l-ispejjeż tipiċi huma madwar \$ 3 500 għal kull ettaru filwaqt li stimi konservattivi ta' benefiċċji annwali minn oġġetti u servizzi pubbliċi ta' dawn l-ekosistemi, mill-qbid tal-karbonju għall-kontrolli tal-ghargħar u tal-erożjoni huma madwar \$ 7 000 għal kull ettaru.

dwar l-Ilma¹² u tad-Direttiva Kwadru dwar l-Istrategija Marina¹³ li għandhom l-għan li jiksbu stat tajjeb tal-ekosistemi, b'kunsiderazzjoni għall-pressjonijiet kumulattivi Benefiċċji oħra ġew u se jkomplu jiġu mill-implimentazzjoni ta' leġislazzjoni li tiffoka fuq it-tnaqqis ta' ċertu sustanzi li jniġġsu u minn leġislazzjoni oħra dwar il-bijodiversità, sforzi li jirriflettu aħjar it-tfassib dwar il-bijodiversità foqasma politiki oħra bħall-Politika tas-Sajd Komuni wara r-riforma tal-2002, u l-opportunitajiet finanzjarji ikbar favur il-bijodiversità skont diversi politiki differenti tal-UE, inkluża l-Politika Agrikola Komuni (CAP).

Saru wkoll sforzi biex jitnaqqas l-impatt tal-produzzjoni u t-tendenzi tal-konsum fuq il-bijodiversità kemm fl-UE u kemm barra l-UE. Pereżempju, il-Konsum Sostenibbli u l-Pjan ta' Azzjoni għall-Produzzjoni għandu l-għan li jikkontrolla l-forzi tas-suq intern, filwaqt li l-Pjan ta' Azzjoni l-Infurzar tal-Liġi dwar il-Foresti, Governanza u Kummerċ (ILFGK) u r-regolamentazzjoni proposta li tistipula l-obbligi tal-operaturi li jqiegħdu fis-suq l-injam u l-prodotti tal-injam għandhom l-għan li jwaqqfu l-erożjoni tal-istokk ta' kapital naturali.

Madankollu, minkejja dawn il-kisbiet, diversi fatturi zammew lura lill-UE milli tilhaq il-mira tagħha tal-2010 u jehtieg li dawn il-fatturi jkunu indirizzati fil-politika dwar il-bijodiversità għall-perjodu wara l-2010.

L-ewwel, għad hemm **diskrepanzi fl-implimentazzjoni** fl-istabbiliment tan-netwerk Natura 2000, li mhemmx hsieb li jkun komplut fuq l-art sal-2010 u fil-baħar sal-2012. Miżuri mmirati fil-leġislazzjoni dwar il-konservazzjoni tan-natura tal-UE wrew li huma kapaċi li jmexxu lura t-tnaqqis fl-ispeċijiet u l-ħabitats mhedda, iżda kien hemm dewmien u problemi fl-implimentazzjoni, inklużi riżorsi insuffiċjenti allokatu għal dan l-isforz.

It-tieni, għad hemm **diskrepanzi kbar fil-politika**. B'mod partikolari, il-politiki dwar il-ħamrija u l-ispeċijiet invażivi jehtieg li jkunu żviluppatti aktar, minħabba li huma kruċjali biex ikun indirizzati it-telf tal-bijodiversità. Sa issa, fuq livell Ewropew, rekwiżiti relatati ma' konformità kienu stabbiliti taħt il-Politika Agrikola Komuni. Il-politika attwali ma tindirizzax bizżejjed is-servizzi tal-ekosistema. Dawn mhux se jinżammu biss minn miżuri ta' konservazzjoni tal-bijodiversità. Livelli għoljin ta' konservazzjoni tal-ispeċijiet u l-ħabitat huma komponent ewlieni wieħed biss, iżda ħafna servizzi huma provduti barra l-inħawi protetti. Bħala pass lejn il-mili ta' dan il-vojt, il-Kummissjoni se tlesti l-ewwel set ta' mapep bijofiziċi tas-servizzi tal-ekosistemi u l-Aġenzija Ewropea għall-Ambjent (EEA) se tiffinalizza x-xogħol li għaddej tagħha dwar il-verifika u l-kejl tas-servizzi tal-ekosistemi sal-aħhar tal-2010.

Barra minn hekk, filwaqt li r-regoli tal-UE qed jikkontribwixxu biex ikun żgurat li l-impatti ambjentali tal-iżvilupp infrastrutturali u l-ippjanar tal-ispazju fuq livell Ewropew ikunu mminimizzati, jista' jkun hemm benefiċċji ulterjuri minn koordinazzjoni aħjar, f'konformità mal-prinċipju tas-sussidjarjetà, bl-iżvilupp u investiment f'infrastruttura ekoloġika¹⁴ fi 83% tat-territorju tal-UE li mhux parti min-netwerk Natura 2000. Approċċ bħal dan se jirrikjedi r-restawr tal-ekosistemi safejn ikun possibbli biex tissaħħaħ ir-reżistenza tagħhom u jinżammu servizzi ewlenin li huma jipprovdu, filwaqt li jintlaħqu l-oġettivi ta' konservazzjoni u jippermettu lill-Istati Membri biex jadattaw għall-bidla klimatika. Il-Kummissjoni qed

¹² Id-Direttiva 2000/60/KE.

¹³ Id-Direttiva 2008/56/KE.

¹⁴ L-Infrastruttura Ekoloġika hija netwerk interkonnettat ta' zoni naturali li jinkludu art agrikola, modijiet ekoloġiċi, l-artijiet mistagħdra, parks, riservi tal-foresti u komunitajiet indigini tal-pjanti, u zoni marini li jirregolaw b'mod naturali l-flussi tal-maltemp, it-temperaturi ir-riskju tal-gharghar, u l-kwalità tal-ilma, l-arja u l-ekosistema.

tippromwovi u tappoġġja skambji tal-aħjar prattiki bhala bażi għal strategija tal-UE dwar infrastruttura ekoloġika li għandha tkun żviluppata wara l-2010.

It-tielet, għalkemm ingabret hafna informazzjoni wara li kienet adottata l-mira tal-2010, għad fadal hafna **diskrepanzi ta' għarfien u dejta** fil-livelli kollha – fil-livell tal-Istati Membri, tal-UE u fuq livell globali. Il-ġbir ta' dejta, ta' analiżi u ta' validazzjoni ma segwewx approċċ komprensiv minhabba l-kumplessità tal-bijodiversità li ma tistax titnaqqas għal varjant wiehed iżda teħtieġ l-iżvilupp ta' set ta' indikaturi interrelatati. Barra minn hekk, ir-rappurtar mill-Istati Membri skont id-Direttivi dwar l-Għasafar u l-Ħabitats ma kienx ugwali kif ma kinux l-istess l-isforzi għall-monitoraġġ tal-bijodiversità.

Ix-xoġhol għall-iżvilupp ta' linja bażi u ta' indikaturi interrelatati issa qed jithaffef kemm fl-UE u kemm fuq livell globali. Qed jiġu żviluppati set ta' indikaturi li, flimkien mad-dejta miġbura għall-implimentazzjoni tad-Direttiva dwar il-Ħabitats, huma mistennija li jkunu l-iktar avvanzati fid-dinja. F'Ġunju 2010, l-EEA se tiffinalizza l-ewwel linja bażi tal-bijodiversità tal-UE, tnedi Sistema ta' Informazzjoni dwar il-Bijodiversità għall-Ewropa (BISE) u tipproduċi pjan strategiku li jimla d-diskrepanzi b'mod partikolari indikaturi għall-ekosistemi u servizzi ta' ekosistemi. Fl-ambjent marittimu, hafna ekosistemi u ħabitats ma jinftehmux tajjeb, speċijiet mhumiex deskritti sew u l-għarfien tar-riżorsi ġenetiċi marittimi għadu fi stadju bikri. Id-Direttiva Kwadru dwar l-Istrategija Marina se twassal għal valutazzjoni u monitoraġġ aħjar tal-bidliet fl-ekosistemi kostali u marittimi, inklużi dawk li jirriżultaw mill-bidla klimatika u mill-impatti fuq il-bijodiversità u għandha tibbenefika minn sforzi bħan-Netwerk Ewropew tal-Osservazzjoni u d-Dejta dwar l-Ibhra (EMODNET) u l-Pjanifikazzjoni tal-Ispazju Marittimu.

Fuq livell globali, l-UE qed tappoġġja sforzi biex tkun stabbilita Pjattaforma Intergovermentali dwar il-Bijodiversità u s-Servizzi tal-Ekosistemi (IPBES) biex tirriproduċi s-suċċess tal-Bord Intergovermentali dwar il-Bidla Klimatika (IPCC). L-UE għandha tibni konsensus qawwi billi tivvalida l-evidenza xjentifika eżistenti u tikkontribwixxi għall-integrazzjoni tal-bijodiversità u tas-servizzi tal-ekosistemi fil-proċessi tat-tfassil tal-leġiżlazzjoni biex ikunu żgurati l-benessri tal-bniedem għal tul ta' żmien twil. Deċiżjoni dwar jekk għandux ikun stabbilit jew le IPBES hija mistennija fir-rebbiegħa 2010.

Ir-raba', **l-integrazzjoni** ta' fatturi relatati mal-bijodiversità f'politiki oħra għandha titjeb. L-evoluzzjoni tal-bijodiversità hija indikatur tajjeb ta' kemm l-attività tal-bniedem u s-soċjetà jkunu ekoloġiċi. Azzjoni biex jiġu indirizzati problemi foqasma politiċi oħra xi drabi dehret mhux kompatibbli mal-oġġettivi tal-bijodiversità u kellhom anke effetti mhux aċċettabbli. Il-benefiċċji li jipprovdu l-ekosistemi hafna drabi ma jkunux ikkunsidrati. Jeħtieġ li jsir iktar biex setturi oħra jkunu sistematikament impenjati biex jifformulaw reazzjonijiet għall-isfida tal-bijodiversità, li jkunu msahħin b'indikaturi ċari li jikkalkulaw il-progress. Il-politiki għall-bijodiversità u politiki oħra għandhom ikunu koerenti u reċiprokament isahħu lil xulxin.

L-indirizzar tal-problemi identifikati fil-Green Paper dwar ir-riforma tal-politika komuni dwar is-sajd hija prijorità sabiex ikun hemm politika sostenibbli ekoloġika fl-2012 ibbazata fuq parir xjentifiku u li titratta b'mod effikaċi l-kapaċità żejda u biex tikkontribwixxi aħjar għall-miri tal-bijodiversità. It-tishiħ tal-politika għall-iżvilupp rurali bl-għan li jkunu żviluppati s-servizzi ta' ekosistemi billi jkunu ppreservati u msahħa l-biedja u l-forestrija b'valur naturali għoli fil-kuntest tal-PAK, hija essenzjali. Se jkun importanti wkoll li jkun massimizzat l-użu tal-Fondi Strutturali li jsahħu l-komplementarjiet u s-sinerġiji bejn diversi fergħat tal-Komunità u mekkanizmi oħra ta' kofinanzjar li jippromwovu l-oġġettivi tal-bijodiversità fir-reġjuni kollha fl-UE.

Integrazzjoni ulterjuri hija prijorità fil-politika esterna u f'politiki oħra interrelatati mal-bijodiversità. Minbarra ż-żieda fl-isforzi biex jitnaqqas l-impatt negattiv ta' dawn il-politiki

fuq il-bijodiversità fl-UE u fid-dinja¹⁵, jehtieg iktar sensibilizzazzjoni dwar l-implikazzjonijiet tat-telf tal-bijodiversità għas-sostenibbiltà fit-tul tal-attivitajiet li jirriżultaw minn dawn il-politiki kif ukoll il-benefiċċji ekonomiċi li jistgħu jittiehdu minn ekosistemi b'saħħithom. Din iż-żieda fis-sensibilizzazzjoni għandha importanza kruċjali wkoll għall-pajjizi li qed jiżviluppaw li huma affettwati direttament mill-effetti tat-telf tal-bijodiversità.

Il-hames, **l-iffinanzjar** mehtieg għall-bijodiversità fl-UE għandu jkun valutat b'mod xieraq, anke b'kunsiderazzjoni għall-benefiċċji tal-benessri li jipprovdu l-ekosistemi. Rigward is-siti Natura 2000, il-Kummissjoni qed twettaq valutazzjoni tal-iffinanzjar mehtieg għall-immaniġġjar ta' dawn is-siti bbażata fuq kontribuzzjoni mill-Istati Membri biex jiksbu stampa preċiża tal-kobor u d-distribuzzjoni tal-bżonnijiet. Stimu bikrija juru li 20% biss mill-bżonnijiet tal-iffinanzjar totali għall-immaniġġjar ta' oqsma protetti fl-Ewropa qed jintlaħqu. F'dan ir-rigward, l-Istati Membri jistgħu b'mod aktar sistematiku jieħdu vantaġġ mill-possibilitajiet offruti mill-iffinanzjar għall-iżvilupp rurali għal miżuri agroambjentali, inklużi Stati Membri li għandhom żoni kbar ta' art agrikola 'b'valur naturali għoli' u b'bijodiversità rikka.

Fl-aħħar nett, il-kwistjoni tal-**ekwità** għandha tkun ikkunsidrata fuq livell tal-UE u fuq livell globali. Minhabba li l-bijodiversità mhix mifruxa b'mod ugwali u li t-tendenzi jvarjaw minn reġjun għall-iehor, anke l-piż kif tiġi trattata l-isfida mhux mifruxa b'mod ugwali. Dan jitlob għal għodod politiċi diversifikati li jikkombinaw ir-regolamentazzjoni ma' strumenti bbażati fuq is-suq. Minbarra l-prinċipji importanti ta' 'min iħammeġ iħallas' u 'l-irkupru sħiħ tal-ispejjeż' (full cost recover) li diġà huma mħaddna fil-leġiżlazzjoni ambjentali, l-ekwità se tissuggerixxi l-applikazzjoni msaħħa tal-pagamenti għas-servizzi tal-ekosistemi biex tippremja lil dawk li l-art tagħhom tipprovdi dawn is-servizzi mingħand dawk li jibbenefikaw.

Fuq livell globali, l-UE hija impenjata li tiżgura eżitu li jkun suċċess fl-2010 min-negożjati li għaddejnin taht il-UN CBD dwar aċċess għal riżorsi genetiċi u l-qsim ġust u ekwu ta' benefiċċji derivati mill-użu tagħhom. L-UE hija impenjata wkoll li jkollha suċċess fin-negożjati dwar it-tnaqqis tal-emissjonijiet mid-deforestazzjoni u tad-degradazzjoni tal-foresti u tinkludi l-konservazzjoni bħala l-ewwel pass essenzjali lejn approċċ iktar wiesa' għall-valutazzjoni u l-ippremjar tas-servizzi tal-ekosistemi. Il-wegħda ta' permakultura bħala protettur u ristawratur effettiva tal-bijodiversità għandha tkun esplorata u msaħħa. L-UE jehtieg ukoll li tevalwa b'mod sħiħ l-impatt tat-tendenzi ta' konsum tagħha dwar il-bijodiversità lil hinn mill-fruntieri tagħha.

3. ALTERNATTIVI GĦAL VIŻJONI U MIRA TAL-UE GĦALL-BIJODIVERSITÀ GĦAL WARA L-2010

3.1. Lejn viżjoni għall-2050

Hemm konsensus wiesa' fost il-partijiet ikkonċernati dwar x'għandhom ikunu l-fatturi ewlenin tal-viżjoni ġdida tal-UE għal tul ta' żmien twil għall-bijodiversità. Il-viżjoni għandha tinkludi perjodu ta' żmien ċar (sal-2050), għandha tirrifletti l-urgenza tal-kriżi tal-bijodiversità u l-valuri intrinziċi u tangibbli tal-bijodiversità u l-importanza tas-servizzi li tipprovdi. Il-pubbliku għandu jifhem u jaċċetta din il-viżjoni u hija għandha tapplika fuq livell tal-UE u fuq livell globali.

Fuq din il-baży, dawn l-elementi jistgħu jintużaw fil-preparazzjoni ta' viżjoni tal-UE għall-2050 sabiex tissaħħaħ il-mira ewlenija li tkun stipulata viżjoni u li din il-viżjoni ssir realta.

¹⁵ L-impatt ekoloġiku (ecological footprint) individwali tal-UE huwa 4.7 ettari globali jew id-doppju tal-kapaċità bijoloġika tal-UE skont l-indikatur tal-impatt tal-UE.

Il-bijodiversità u s-servizzi tal-ekosistemi – il-kapitali naturali tad-dinja – huma priservati, valutati u safejn ikun possibbli, ristawrati għall-valur intrinsiku tagħhom sabiex ikunu jistgħu jappoġġjaw il-prosperità ekonomika u l-benesseri tal-bniedem kif ukoll biex jevitaw il-bidliet katastrofiċi relatati mat-telf tal-bijodiversità.

Bħalissa għaddejnin diskussjonijiet fuq livell globali dwar mira għall-2020. F'dan l-isfond, il-Kummissjoni tqis li l-UE għandu jkollha mira u li l-alternattivi stipulati hawn taht jieħdu l-2020 bħala fattur li ma jinbidilx biex tkun żgurata r-rilevanza tal-mira tal-UE fin-negozjati internazzjonali. Għaxar snin huwa wkoll il-minimu meħtieġ biex titfassal, tiġi implimentata u vvalutata azzjoni fil-qasam tal-bijodiversità, meta r-reazzjonijiet hafna drabi jkunu bil-mod u jvarjaw hafna, u biex isir progress kalkolabbli u realistiku. Barra minn hekk, politiki oħra b'rabtiet qawwija għall-politika qed jaħdmu fil-kuntest tal-2020 bħala l-qafas ta' żmien tagħhom.

Il-mira ewlenija tal-2020 għandha tkun effikaċi biex tiżgura l-progress biex il-viżjoni tinbidel f'realtà; il-mira għandha tkun kalkolabbli, li tista' tintlaħaq u tkun kosteffikaċi u għandha tikkontribwixxi biex l-UE tissodisfa l-impenji internazzjonali tagħha dwar il-bijodiversità.

Xi wħud minn dawn il-kriterji huma korrelati proporzjonalment. Pereżempju, iktar huwa realistiku li tintlaħaq mira baxxa iżda huwa inqas realistiku li jkunu evitat li wieħed jilhaq 'punti kritiċi' tal-bijodiversità. Dawn il-fatturi jeħtieġ li jkunu meqjusa kontra xulxin biex ikun valutat kemm b'mod ġenerali, l-alternattivi proposti huma xierqa u biex tintgħażel l-aħjar mira.

3.2. Il-livelli ta' ambizzjoni

Hawn taht qed jiġu pprezentati erba' livelli ta' ambizzjoni għall-mira ewlenija 2020 f'ordni axxendenti.

Alternattiva 1	It-tnaqqis sinifikanti tar-rata tat-telf tal-bijodiversità u s-servizzi ta' ekosistemi fl-UE sal-2020
Alternattiva 2	It-twaqqif tat-telf tal-bijodiversità u s-servizzi ta' ekosistemi fl-UE sal-2020
Alternattiva 3	It-twaqqif tat-telf tal-bijodiversità u s-servizzi ta' ekosistemi fl-UE sal-2020 u r-restawr tagħhom safejn hu possibbli
Alternattiva 4	It-twaqqif tat-telf tal-bijodiversità u s-servizzi ta' ekosistemi fl-UE sal-2020 u r-restawr tagħhom safejn ikun possibbli u ż-żieda tal-kontribuzzjoni tal-UE biex ikun evitat telf tal-bijodiversità globali

L-erba' livelli ta' ambizzjoni se jkollhom benefiċċji u spejjeż differenti u se jirrikjedu l-iżvilupp ta' azzjonijiet politiki u strumenti relattivament iktar stretti. L-erba' livelli jibnu fuq **linja bażi politika** li tinkludi leġiżlazzjoni eżistenti tal-UE dwar il-konservazzjoni tan-natura u leġiżlazzjoni oħra relatata mal-bijodiversità flimkien ma' leġiżlazzjoni f'oqsma politiki rilevanti oħra, b'mod partikolari l-klima u l-enerġija u l-leġiżlazzjoni eżistenti dwar il-Politika Agrikola Komuni u r-riforma tal-Politika tas-Sajd Komuni. L-opportunitajiet kollha biex isir progress lejn il-miri politiċi dwar il-bijodiversità li fl-istess hin joffru mitigazzjoni u adattament ekonomiċi għall-bidla klimatika, għandhom jingħataw prijorità. Minħabba li l-indirizzar ta' ċertu pressjonijiet li għandhom impatt fuq il-bijodiversità fl-UE jeħtieġ ukoll kooperazzjoni internazzjonali, se jkunu importanti wkoll li jitwettqu l-impenji internazzjonali eżistenti b'mod partikolari dawk li huma parti minn ftehimiet ambjentali multilaterali bħall-Konvenzjoni dwar il-Migrazzjoni tal-Ispeċijiet (CMS), il-Konvenzjoni Ramsar dwar Korpi tal-Ilma u l-Ftehim dwar l-Għasafar tal-Ilma Migratorji Afro-Ewroasiatiċi u li jsir progress ulterjuri fl-istabbiliment ta' żoni marittimi protetti fuq livell internazzjonali.

L-erba' alternattivi jirrikjedu l-istabbiliment ta' **linja baži xjentifika** dwar l-istat tal-bijodiversità u s-servizzi tal-ekosistemi fl-Ewropa. Din hija meħtieġa sabiex ikun jista' jiġi kkalkulat il-progress. Il-linja baži mhix se tikkonsisti f'numru wieħed, iżda se tkun ibbażata fuq l-istat attwali tal-attribwiti ewlenin tal-bijodiversità: Il-konservazzjoni tal-ispeċijiet u l-habitats, l-ekosistemi u l-iktar servizzi kritiċi tal-ekosistemi. Fl-istess ħin, 'it-twaqqif tat-telf tal-bijodiversità' mhux interpretat f'termini assoluti, iżda jfisser li attribwiti ewlenin jinżammu għola mil-linja baži. Diġà hemm għarfien disponibbli biex tkun stabbilita linja baži ċara u affidabbli, iżda jeħtieġ aktar xogħol biex dan l-għarfien jiġi tradott f'indikaturi speċifiċi, li jistgħu jitkejlu u li jirreagixxu għall-politika.

Jeħtieġ li **r-riċerka** tiżdied ukoll biex timla diskrepanzi kbar fl-għarfien. Dawn huma relatati mal-ekonomiji tal-bijodiversità u s-servizzi tal-ekosistemi, mal-iżvilupp u l-irfinar ta' indikaturi li jippermettu l-kalkolabbiltà u mad-definizzjoni dwar l-ammont ta' pressjoni li tista' tissaporti l-bijodiversità qabel it-telf tagħha jsir irriversibbli - b'konsegwenzi potenzjalment katastrofiċi. Jekk tkun stabbilita fl-2010, Pjattaforma Intergovernmentali dwar il-Bijodiversità u s-Servizzi tal-Ekosistemi (IPBES) se tikkontribwixxi hafna għal dawn l-isforzi, iżda jeħtieġ ukoll azzjoni fuq livell Ewropew. Ix-xogħol li għaddej fuq dawn il-kwistjonijiet kollha jeħtieġ li jkun intensifikat u komplut.

Finalment, għalkemm il-konservazzjoni trid tibqa' pilastru ewlieni tal-politika dwar il-bijodiversità tal-UE, kwalunkwe mira ġdida trid tinkludi r-rwol tal-ekosistemi u tas-servizzi ta' ekosistemi. L-importanza ta' servizzi ta' ekosistemi diġà hija rikonoxxuta fil-politika attwali u hija pereżempju element importanti tad-Direttiva Kwadru dwar l-Istrateġija Marina, bħala parti mill-Politika Marittima Integrata tal-UE¹⁶, iżda din għada ma ġietx tradotta biżżejjed f'miżuri speċifiċi. Huwa importanti li s-servizzi ta' ekosistemi jkunu identifikati u vvalutati u li jkunu fatturi fil-mira tal-futur. Il-livell ta' ambizzjoni meħtieġ mill-mira stabbilita se jiddetermina l-grad safejn se jkunu integrati, li jvarja minn manutenzjoni għal restawr shih.

(Alternattiva 1) It-tnaqqis sinifikanti tar-rata tat-telf tal-bijodiversità u s-servizzi ta' ekosistemi fl-UE sal-2020

Din l-alternattiva se timplika l-aċċettazzjoni politika li t-twaqqif tat-telf tal-bijodiversità fl-UE ma jstax jintlaħaq fil-futur qrib u għalhekk l-istabbiliment ta' mira inqas ambizzjuża ta' 'it-tnaqqas b'mod sinifikanti' r-rata tat-telf tal-bijodiversità sal-2020. L-għan se jkun li t-telf tal-bijodiversità jsir iktar bil-mod iktar milli jitwaqqaf. L-implikazzjoni hija li l-bijodiversità mhux neċessarjament se tinżamm 'il fuq mil-linja baži. Il-perjodu ta' żmien estiż se jippermetti iktar żmien għal azzjoni diġà implimentata jew li qed tkun implimentata biex jinħassu l-effetti tagħha, u b'hekk ikun aktar faċli li jidher is-suċċess. Għarfien ġdid u żviluppi li deher minn meta ġiet stipulata l-mira 2010 jistgħu jkunu inkluzi f'miżuri li diġà ttiehdu biex tintlaħaq il-mira.

(Alternattiva 2) It-twaqqif tat-telf tal-bijodiversità u s-servizzi ta' ekosistemi fl-UE sal-2020

Din l-alternattiva se tinkludi ż-żamma tal-mira attwali, u s-suċċess se jkun postpost għal data iktar 'il quddiem. Bħall-alternattiva 1, dan se jippermetti iktar żmien għal azzjonijiet li diġà huma implimentati jew li qed ikunu implimentati biex ikollhom effett u għal azzjonijiet u żviluppi biex ikunu inkluzi. L-għan se jkun l-istess bħal dak tal-mira 2010: li jitwaqqaf it-telf tal-bijodiversità, iżda wkoll tas-servizzi tal-ekosistemi fl-UE. Il-kisba tal-mira se twassal għall-irkupru ta' ċerti ekosistemi u tas-servizzi li jappoggjaw.

¹⁶ COM(2009) 540 finali, 15.10.2009.

(Alternattiva 3) It-twaqqif tat-telf tal-bijodiversità u s-servizzi ta' ekosistemi fl-UE sal-2020 u r-restawr tagħhom safejn hu possibbli

Din l-alternattiva se tinvolvi ż-żamma tal-mira eżistenti dwar il-bijodiversità u se testendi d-data tal-iskadenza għall-2020, filwaqt li twessa' l-ambitu tagħha biex tinkorpora l-bżonn li jkun żgurat li s-servizzi ta' ekosistemi ewlenin ipprovduti mill-bijodiversità fl-UE qed jingħataw b'mod suffiċjenti u se tirrikjedi r-restawr ta' ekosistemi fejn dawn qed jonqsu milli jipprovdu s-servizzi meħtieġa. Il-produzzjoni tal-ewwel lista u t-tfassil tas-servizzi ta' ekosistemi ta' importanza Ewropea sal-aħħar tal-2010 se jgħinu wkoll biex ikun definit l-ambitu tal-isforzi ta' manutenzjoni u restawr meħtieġa biex jinkiseb dan l-oġġettiv.

L-oġġettivi ta' restawr jistgħu jkunu stipulati bbażati fuq ir-rekwiżit biex jintlaħaq stat ta' konservazzjoni favorevoli għall-ispeċijiet u għall-ħabitats kif definit fid-Direttiva dwar il-Habitats. L-istat attwali tal-ispeċijiet u tal-ħabitats kif ivvalutat f'rapport riċenti skont id-Direttiva dwar il-Habitats, jista' jservi ta' bażi ta' referenza.

Din l-alternattiva tirrikonoxxi l-bżonn xjentifiku li jitwaqqaf telf ulterjuri tal-bijodiversità u fatturi sinifikanti tal-ekosistemi li għandhom importanza strateġika għall-UE.

(Alternattiva 4) It-twaqqif tat-telf tal-bijodiversità u s-servizzi ta' ekosistemi fl-UE sal-2020 u r-restawr tagħhom safejn ikun possibbli u ż-żieda tal-kontribuzzjoni tal-UE biex ikun evitat telf tal-bijodiversità globali

Din l-alternattiva tmur lil hinn mill-alternattiva 3: Hija tirrikonoxxi li huwa fl-interess tal-UE li tiegħu azzjoni biex tindirizza t-telf tal-bijodiversità mhux biss fl-UE, iżda wkoll lil hinn mill-fruntieri tagħha. Minħabba li l-bieċa l-kbira tal-bijodiversità tad-dinja tinsab barra l-UE, l-indirizzar tat-telf tal-bijodiversità fl-UE biss mhux se jkun biżżejjed biex ikunu evitati konsegwenzi serji tat-telf kontinwu fuq skala globali. Din l-alternattiva titlob li l-UE iżżid l-azzjoni biex tindirizza l-kriżi globali tal-bijodiversità.

Dan jista' jinkludi miżuri bl-għan li jitnaqqas iktar l-impatt tat-tendenzi ta' konsum fl-UE fuq il-bijodiversità madwar id-dinja u li jissahħu l-isforzi biex tkun protetta l-bijodiversità f'pajjiżi oħra, inkluż permezz ta' strumenti speċifiċi.

4. IL-PASSI LI JMISS

L-istabbiliment ta' viżjoni u mira wara l-2010 mhux għan fih innifsu. Huwa jimmarka l-bidu ta' proċess li jintroduċi strateġija ġdida tal-UE għall-bijodiversità sa dak iż-żmien li l-mira attwali tkun spjiċċat.

M'hemm l-ebda mod hafif kif it-telf tal-bijodiversità jkun indirizzat b'mod effikaċi. Jeħtieġ approċċ ibbażat fuq evidenza u integrat li jiffoka fuq l-indirizzar tal-pressjonijiet ewlenin li jsiru fuq il-bijodiversità u s-servizzi tal-ekosistemi minn setturi speċifiċi- tibdil fl-użu tal-art, l-isfruttar żejjed, l-ispeċijiet invażivi, it-tniġġis u l-bidla klimatika. Jeħtieġ li jitfasslu sottomiri għal kull tip ta' pressjoni, settur jew ekosistema, flimkien ma' azzjoni ekonomika fil-livell adattat ta' intervenzjoni biex jipproduċu r-riżultati mixtieqa.

Haġa waħda hija diġà ċara: jeħtieġ li jkunu kkunsidrati soluzzjonijiet ekwitabbli għall-politiki għal kull sitwazzjoni speċifika. Fi kliem ieħor, se jkun hemm bżonn ta' azzjoni u implimentazzjoni fuq diversi livelli: Fuq livell internazzjonali, tal-UE, nazzjonali u sottonazzjonali. L-approċċ li ttiehed fl-UE BAP biex tinqasam ir-responsabbiltà għall-implimentazzjoni bejn is-setturi kollha u biex ikunu stabbiliti shubijiet mal-Istati Membri għadu rilevanti ħafna. Dan se jirrikjedi qafas ta' ġestjoni effikaċi li jinvolvi l-atturi kollha kkonċernati fuq livelli differenti.

Il-Kummissjoni se tkompli b'xogħlha matul l-2010, inkluż, permezz ta' iktar konsultazzjonijiet mal-partijiet ikkonċernati, li tistabbilixxi l-bażi ta' evidenza neċessarju biex il-qafas ġdid tal-politika tal-UE jkun definit iktar. Dan se jkompli jikkontribwixxi wkoll għall-istrateġija u l-oġġettivi tal-UE biex ikun innegozjat il-qafas tal-bijodiversità internazzjonali futur.